



# دائرۃ الافتاء اہلسنت

(دعوتِ اسلامی)

Dar-ul-ifta Ahl-e-sunnat



تاریخ: 10-01-2019

بِسْمِ اللَّهِ الرَّحْمَنِ الرَّحِيمِ

ریفرنس نمبر: Lar 8231

## دنیاوی تعلیم کی وجہ سے جماعت چھوڑنا کیسا؟

کیا فرماتے ہیں علمائے کرام اس مسئلے کے بارے میں کہ اگر اسکول کے قریب ہی محلے کی مسجد ہو، لیکن اگر جماعت سے نماز پڑھنے جائیں گے، تو انگلش کالیکچر نکل جائے گا، تو کیا اس مجبوری میں جماعت چھوڑ سکتے ہیں؟

سائل: طیب (جوہر ٹاؤن، لاہور)

بِسْمِ اللَّهِ الرَّحْمَنِ الرَّحِيمِ

الجواب بعون الملک الوہاب اللہم ہدایۃ الحق والصواب

ہر مسلمان صحیح و بالغ پر مسجد محلہ کی جماعت اولیٰ میں شرکت شرعاً واجب اور بلا عذر شرعی اسے ترک کرنا، ناجائز و گناہ ہے۔ تو جب آپ کے اسکول کے قریب محلے کی مسجد موجود ہے، تو محض دنیاوی تعلیم کی مشغولیت اس مسجد کی جماعت اولیٰ چھوڑنے کے لئے شرعی عذر نہیں ہے۔

مصنف ابن ابی شیبہ (جلد 1، صفحہ 303)، سنن دار قطنی (جلد 2، صفحہ 292)، المستدرک للحاکم (جلد 1، صفحہ 373)، السنن الکبریٰ للبیہقی (جلد 3، صفحہ 81)، معرفۃ السنن والآثار (جلد 4، صفحہ 104)، کنز العمال (جلد 4، صفحہ 426) اور مصنف عبد الرزاق میں ارشاد نبوی صلی اللہ تعالیٰ علیہ وآلہ وسلم ہے: (واللفظ للآخر)

”لا صلاة لجار المسجد الا في المسجد. قال الثوري في حديثه قيل لعلي ومن جار المسجد؟ قال من سمع النداء“ یعنی مسجد کے پڑوسی کی نماز نہیں، مگر مسجد میں۔ امام ثوری رحمۃ اللہ علیہ کی حدیث میں ہے کہ حضرت علی رضی اللہ عنہ سے عرض کی گئی کہ مسجد کا پڑوسی کون ہے؟ ارشاد فرمایا کہ جو اذان کی آواز

سے۔ (مصنف عبدالرزاق، رقم الحدیث 1915، جلد 1، صفحہ 497، المكتبة الاسلامی، بیروت)

ایک حدیث پاک میں رسول اللہ صلی اللہ تعالیٰ علیہ وسلم نے اذان سن کر بلا عذر جماعت چھوڑنے کو ظلم اور نفاق سے تعبیر فرمایا۔ چنانچہ معجم کبیر للطبرانی اور مسند امام احمد میں ہے کہ رسول اللہ صلی اللہ تعالیٰ علیہ وسلم نے ارشاد فرمایا: (والنظم لمسند احمد) ”الجفاء کل الجفاء والكفر والنفاق من سمع منادی اللہ ینادی بالصلاة یدعو الی الفلاح ولا یجیبہ“ یعنی ظلم، پورا ظلم اور کفر اور نفاق یہ ہے کہ آدمی اللہ کے منادی کو نماز کی ندا کرتا اور فلاح کی طرف بلاتا ہے اور حاضر نہ ہو۔

(مسند احمد بن حنبل، جلد 24، صفحہ 390، مؤسسة الرسالة، بیروت)

صحیح بخاری، صحیح مسلم اور سنن ابوداؤد وغیرہ میں حضرت ابوہریرہ رضی اللہ تعالیٰ عنہ سے مروی ہے کہ حضور علیہ الصلوٰۃ والسلام نے ارشاد فرمایا: (والنظم هذا لابی داؤد) ”لقد هممت أن آمر فتیتي فیجمعوا حزما من حطب، ثم آتی قوما یصلون فی بیوتهم لیست بهم علة فأحرقها علیهم“ ترجمہ: تحقیق میں نے ارادہ کیا کہ میں اپنے جوانوں کو حکم دوں پس لکڑیوں کے گٹھے جمع کریں، پھر میں ان لوگوں کے پاس آؤں، جو بغیر عذر گھروں میں نماز پڑھتے ہیں، تو میں ان کو آگ لگا دوں۔

(سنن ابوداؤد، کتاب الصلوٰۃ، باب فی التشدید فی ترک الجماعة، جلد 1، صفحہ 150، مكتبة العصریہ، صیدا، بیروت)

غنیۃ المستملی میں ہے: ”قال محمد فی الاصل اعلم ان الجماعة سنة مؤکدة لا یرخص التریک فیها الا بعد مرض او غیرہ واول هذا الکلام یفید السنیة وآخرہ یفید الوجوب وهو الظاهر ففی الغایة قال عامة مشائخنا انها واجبة و فی المفید انها واجبة وتسمیتها سنة لوجوبها بالسنة و فی البدائع تجب علی العقلاء البالغین الاحرار القادرین علی الجماعة من غیر حرج انتھی“ ترجمہ: امام محمد نے اصل میں فرمایا: جان لو کہ جماعت سنت مؤکدہ ہے، اس کو چھوڑنے کی رخصت نہیں ہے مگر مرض وغیرہ کے عذر کی وجہ سے۔ اس کلام کا پہلا حصہ جماعت کے سنت ہونے کا فائدہ دیتا ہے اور آخری حصہ جماعت کے واجب ہونے کا فائدہ دیتا ہے اور یہی ظاہر ہے، لہذا غایہ میں ہے کہ عامہ مشائخ نے فرمایا کہ

جماعت واجب ہے اور مفید میں ہے کہ جماعت واجب ہے اور اس کو سنت کہنے کی وجہ یہ ہے کہ اس کا وجوب سنت سے ثابت ہے اور بدائع میں ہے کہ جماعت ایسے عاقل، بالغ اور آزاد لوگوں پر واجب ہے، جو بغیر مشقت جماعت پر قادر ہوں۔ (غنیۃ المستملی، فصل فی الامامة، صفحہ 438، مطبوعہ کوئٹہ)

امام اہل سنت امام احمد رضا خان علیہ رحمۃ الرحمن فرماتے ہیں: ”پانچوں وقت کی نماز مسجد میں جماعت کے ساتھ واجب ہے۔ ایک وقت کا بھی بلا عذر ترک گناہ ہے۔“

(فتاویٰ رضویہ، جلد 7، صفحہ 194، رضا فاؤنڈیشن، لاہور)

اسی فتاویٰ رضویہ میں فرمایا: ”اقول لسنانبیح تعد ترک الجماعة الأولى اتکالا علی الاخری فمن سمع منادی اللہ ینادی ولم یجب بلا عذر اثم وعزر“ یعنی میں کہتا ہوں: ہم جماعت اولیٰ کے عمداً ترک کو دوسری جماعت پر بھروسہ کی بناء پر مباح قرار نہیں دیتے اور جس شخص نے بھی اللہ تعالیٰ کی طرف سے بلاوا سنا اور اس نے اسے قبول نہ کیا وہ گنہگار ہو گا اور وہ قابل تعزیر ہے۔

(فتاویٰ رضویہ، جلد 7، صفحہ 162، رضا فاؤنڈیشن، لاہور)

اللہ أعلم عزوجل ورسوله أعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

ابورجامحمدنور المصطفی عطاری مدنی

03 جمادی الأولى 1440ھ / 10 جنوری 2019ء

الجواب صحیح

محمد ہاشم خان عطاری مدنی

خوفِ خدا و عشقِ مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا مدنی مذاکرہ دیکھنے سننے اور ہر جمعرات مغرب کی نماز کے بعد عاشقانِ رسول کی مدنی تحریک، دعوتِ اسلامی کے ہفتہ وار سنتوں بھرے اجتماع میں بہ نیتِ ثواب ساری رات گزارنے کی مدنی التجا ہے